



Fai 'e Norman Hill
(Makatu'unga 'i ha talanoa mo'oni)

Na'e hoko 'a e talanoá ni 'i Kana.

Na'e pehē 'e Misa 'Oto, "Ko e taimi laukongá 'eni." Na'e tangutu hangatonu hake 'a Naiamei. Na'e fakalata 'a e taimi laukongá!

Ko e 'aho kotoa pē 'i he akó, na'e lau le'olahi 'e he'enau faiakó ha tohi ki he kalasí. Na'á ne laukonga 'i he taimi 'e ní'hi fekau'aki mo e fanga monumanú. Na'á ne laukonga he taimi 'e ní'hi fekau'aki mo e kakai 'i he ngaahi fonua kehé.

Pea 'i he taimi 'e ní'hi na'á ne 'eke ki he kalasí pe na'e 'i ai ha'anau tohi na'á nau fiema'u ke ne lau.

"Oku 'i ai ha taha 'oku 'i ai ha'ane tohi 'okú ne fiema'u ke u lau 'i he 'ahó ni?" Ko e fehu'i ange ia 'a Misa 'Otó.

Na'e hiki hake 'e Naiamei hono nimá. "Io!" Na'á ne ala hifo ki he'ene kató 'o to'o hake 'a e tohi na'á ne sai'ia taha aí. Ko ha tohi talanoa ia 'o e Tohi 'a Molomoná! Na'á ne 'omi ia ke lau 'i he tuku 'a e akó lolotonga 'ene tatali ke 'ave ia 'e he'ene fa'eé. Na'e tokoni 'ene sio ki he ngaahi fakatātaá ke mahino kiate ia 'a e ngaahi talanoa mei he folofolá.

"Oku 'i ai ha taha 'oku 'i ai ha'ane tohi 'okú ne fiema'u ke u lau 'i he 'ahó ni?" Ko e fehu'i ange ia 'a Misa 'Otó.



TA FAKATĀTA 'A ZHEN LIU

Na'e fehu'i 'e Misa 'Oto 'i he'ene sio ki he fu'u tohí. "He 'ikai ke tau ma'u ha taimi fe'unga ke lau kotoa ia. 'Oku 'i ai nai ha konga pau 'okú ke loto ke u lau?"

Na'e tali ange 'e Naiamei, "Io." Na'á ne huke 'a e 'ū pēsí kae 'oua kuó ne ma'u e talanoa na'á ne sai'ia taha aí. "Te ke lava nai 'o lau 'eni, kātaki? 'Oku ui ko e 'Misi 'a Līhai."

"Oku fekau'aki 'a e talanoá ni mo e hā?" Ko e fehu'i ange ia 'a Misa 'Otó.

"Oku fekau'aki ia mo ha palōfita na'á ne ma'u ha vīsone. Na'á ne mamata ki ha fu'u 'akau faka'ofa'ofa mo ha fua ifo." Na'e tuhu 'a Naiamei ki ha fakatātā 'o e fu'u 'akaú. "Na'á ne fiema'u hono fāmilí ke nau kai fakataha mo ia 'a e fua'i'akaú. Te ke lau nai ia?" Na'e 'oange 'e Naiamei 'a e tohí ki he'ene faiakó.

"Io," ko e tali ange ia 'a Misa 'Otó. Na'á ne kamata lau le'olahi leva. Na'á ne lau fekau'aki mo e hala fāsí'i 'oku fakatau ki he fu'u 'akaú. Na'á ne lau fekau'aki mo e va'a ukameá. Pea na'á ne lau fekau'aki mo hono tauhi 'o e ngaahi fekaú.

Na'e hiki hake e nima 'o e kaungāme'a 'o Naiamei ko Selomi. Na'á ne fehu'i ange kia Naiamei, "Ko e fa'ahinga 'akau fēfē ia?"

Na'e pehē ange 'e Naiamei, "He'i'ilo. Ka na'e fu'u lelei 'aupito 'a e fuá. Pau pē 'oku lelei ange ia 'i ha fu'u mango!" Na'e tu'u leva 'a Naiamei 'o fakakaukau. "Na'á ku ako 'i he lotú 'oku 'uhinga 'a e fuá ki he 'ofa 'a e 'Otuá. Ko ia 'oku mahino na'e fu'u ifo mo makehe!"

'I he tuku 'a e kalasí, na'e tangutu 'a Naiamei 'i tu'a 'o tatali ki he'ene fa'eé. Na'á ne to'o hake 'ene tohi talanoa 'o e Tohi 'a Molomoná ke toe lau.

Na'e pehē ange 'e Selomi, "Ko ha talanoa lelei ia." Na'á ne tangutu 'i he tafā'aki 'o Naiamei. "E lava nai ke u lau mo koe ha talanoa 'e taha?"

"Io!" Na'e huke 'a Naiamei ki ha talanoa 'e taha. Na'á na laukonga fekau'aki mo 'Apinetai mo e Tu'i ko Noá.

Na'e tokolahi ange hona kaungā ako ne omi ke fanongó. 'I he taimi ne nau ma'u ai ha ngaahi fehu'i, na'e tali kinautolu 'e Naiamei. Na'e a'u 'o ne fai ange ha ngaahi fehu'i ke sivi'i kinautolu fekau'aki mo e ngaahi talanoa ne nau laú!

Ne 'ikai fuoloa kuo sio atu 'a Naiamei ki he lue mai 'ene fa'eé kiate kinautolú. Na'á ne pehē ange ki he toenga 'o e fānaú, "Mālō ho'omou laukonga mo aú." Na'á ne tāpuni'i e tohí peá ne malimali. Na'á ne fiefia 'i he sai'ia hono ngaahi kaungāme'a 'i he ngaahi talanoá 'o hangē pē ko e lahi 'ene sai'ia 'iate kinautolú. ●